

«Gorkmen»...

Category: Goşgular, Kitapcy
написано kitapcy | 23 январа, 2025
"Gorkmen"... "GORKMEN"

Ýeri, şundanam bir ýaşayyş bormy?!
Alnyňda – howp,
Ardyňda gorp,

gork,

gork,

gork!

Gorky, senden bir zat çykar ýaly yş barmy?

Heý, yş bormy?!

Gork!

Gork!

Düşdün şeýle künjegine dünýäniň,

Gork,

gork,

gork. Görýärsiň

Gorkmaýanlaň nä günlere düşýänin!

Gorkmaýanlaň gözi ýokdur, telbedir,

Olar ömrün soňlar dälihanada.

Päliň azyp, çykmaweri ýola bir,

Ýoldan çyksaň, duşýaň gäbi azana.

Jaň etseň gork – diňleýändir KGB,

Oýlansaň gork – ýazýandyrlar pikiriň.

Atomyň üstünde dursa bu dünýä,

Seň ykbalyň üstündedir pitigiň!

Myrla, edil myrlaýşy dek pişigiň,

Kollektiwe ýaran, başlyga ýaran.

Başlyk däle ýaran, ýogsa ol satar.

Profkoma ýaran,

Partkoma ýaran

Raýkoma,

Obkoma – ählisi hatar!

Ornuňdan gork – haramzada almasyn,
Ogluňdan gork – dost bolmasyn pidula.
Gelniňden gork – öýe myhman gelende,
Hüňürdäp ýüzüňi ýere salmasyn!
Gork!

Gork!

Gork!

"Tok-tok" diýmän,
"gork-gork" diýýär towuklar,
"Hork-hork" diýmän,
"gork-gork" edýär mekejin.
Sen nä! Gorkýar MK-äň sekretary-da,
Başa geýip hüýpüpigiň kekejin.

Gork!

Gork!

Gork!

Ýakyndan gork, ýatdan gork!
Garrydan gork, ýaşdan gork!
Toý-tomgudan, ýasdan gork!
Atasyna aýat okatdy diýip,
Bir hudaýsyz ýazaýmasyn arzany.
Goý ataňy profsoýuz jaýlasyn!
Gork!

Gork!

Gork!

Hudaýdan-da gork,
Birden-ikä olam bar bolaýmasyn!..

Çar ýanyň howp,
Bar ýanyň gorp,
Eger-de ýaşajak bolsaň gorkusyz
Gork!

Gork!

Gork!

Ogluňa, kowmuňa gorkmany öwret,
Ziňkildäp dur emeldarlar asgyrsa.
Gorkynyň üstünde gurulan döwlet
Halkyn saklaýandyr gorky astynda!
Dünýäde güýç ýokdur gorkudan rüstem.
Nä günlere duçar bolduň türkmen sen?
Türkmen däl-de,
"Gorkmen" sen!

1982 ý.

Nobatguly REJEPOW,
Türkmenistanyň Halk ýazyjysy. Goşgular